

**Kristina Háfoss**  
løgtingskvinna

**Munniligur fyrispurningur**  
til  
**Jørgen Niclasen, landsstýrismann**

**Viðvíkjandi endurskoðan av farleið til Viðarreiðis**

1. Hvør er ætlanin, nú Viðarreiðistunnilin er munandi dýrari enn tað, ið samtykta verklagslógin heimilar landsstýrinum at nýta til verkætlanina?
2. Verður dagføring av vegnum til Viðarreiðis bjóðað út fyri at staðfesta veruliga kostnaðin av vegaloysn í mun til tunnilsloysn?
3. Hvør er samlaði metti kostnaðurin av tunlunum Norður um fjall og dagfördari farleið til Viðarreiðis?

**Viðmerkingar**

Viðarreiðistunnilin er nú boðin út og boðini komin inn. Niðurstøðan er greið. Tunnilin kostar munandi meira enn tað, ið Løgtingið hevur givið heimild til. Játtaðar vóru samanlagt 162 mió. kr. alt íroknað. Nú er greitt, at verkætlanin kemur at kosta 195 mió. kr.

Landsstýrið kann tí ikki fara undir Viðarreiðistunnilin í verandi støðu, og neyðugt er, at endurskoða ætlanina um farleið til Viðarreiðis.

Eingin ivi er um, at neyðugt er at gera farleiðina til Viðarreiðis tryggari. Valið stendur ímillum tunnilsloysn og endurnýggjan av vegnum.

Nú tunnilsloysnin er boðin út, kenna vit veruliga kostnaðin av hesi loysn. 195 mió. kr.

Fyri at staðfesta, hvør veruligi kostnaðurin av eini tryggari vegaloysn - í mun til tunnilsloysn - er, hevði verið rættast, at útbjóða dagføring og endurnýggjan av vegnum til Viðarreiðis. Hetta er serliga viðkomandi, tí kostnaðarmetingin frá Landsverki viðvíkjandi vegaloysnini í vár fevndi víða, og var kostnaðarmetingin úr 87 upp í 265 mió. kr. - alt eftir hvør loysn varð vald fyri dagføring av vegnum.

Samstundis er greitt, at tunlarnir Norður um Fjall skulu endurnýggjast í nærmastu framtíð. Hesir eru – saman við farleiðini til Viðarreiðis – partar av neyðugari umfatandi endurnýggjan av vegakervinum norðanfyri.

Rættast hevði verið, at fingið lýst samlaðu verkætlanina nærri m.a. soleiðis, at Løgtingið fær mett um verkætlanina sum heild, og fær valt mest samfelagsgagnligu loysnina - bæði í mun til loysn, kostnað og raðfylgju (av gerð av farleið til Viðarreiðis í mun til tunlar Norður um Fjall).

Fyri at fáa lýst málið og fyri at fáa staðfest, hvør ætlanin er frameftir, verða hesir spurningar settir landsstýrismanninum.

**Á Løgtingi, 8. oktober 2013**

Kristina Háfoss